

**ሕሱር ፖሎቲካ ወያኔ ንመርገጽ መንግስቲ ኤርትራ አየሻቆሎን።**

ኣብ ዓለም ካብ ተሞኩሮ ዘይመሃር ፍጡር እንተሎ መሪሕነት ወያኔ ጥራሕ እያ። ኣብ ዓለም ሕሱር ፖሎቲካ ዘዘውትር እንተሎውን መሪሕነት ወያኔ እያ። ኣብ ዓለም ንረብሓ ህዝቡ ገዲፉ ንውልቀ ረብሕኡ ዘዕብብ እንተሎ ሕጂውን መሪሕነት ወያኔ እያ። ኣብ ዓለም መሰላት ብሄራቱ ገፊፉ ነንሕድሕድን ኣናቕቱ ሰልጣኑ ከናውሕ ክፍኣት ግብሪ ክኣለም ዝውዕልን ዝሓድርን እንተሎ መሪሕነት ወያኔ እያ። ኣብ ዓለም ብጥልመት ዝልል ስርዓት እንተሎውን ስርዓት ወያኔ እያ። ኣብ ዓለም ብሰላም ጎረባብቱ ዝቐንእን፣ ሰላም ንምዝራግ ዝሰርሕን መንግስቲ እንተሎ ሕጂውን ስርዓት ጃንዳ እያ። ናይ ጃንዳ ነገር እዚ ኢልካ ዝውዳእ ኣይኮነን።

ወያኔ ድሕሪ ነዊሕ ናይ ቃልሲ ዓመታ ጌና ብጸቢብ ብሄራውነት ሓሳብ ዝተለውዕት፣ ብሕልሚ ዓባይ ትግራይ ዝተደግሰት፣ ካብዝን ካብትን ጨራሪማ ከም ዝተለጋገበ ነጻላ ዓባይ ተግራይ ናይ ምምስራት ሓሳብ ቀዳማይን ናይ መወዳኣታን ዓላምኣ ምዃኑ ኩሉ ክፈልጦ ይግባእ። ነዚ ዓላማዚ ኣብ ተግባር ንምውዓል ብቀዳማነት ንህዝቢ ኢትዮጵያ ኣብ ድንቁርና ሸሚምካ፣ ነንሕድሕዱ ከምዘይሰማማዕ ጌርካ፣ ነቶም መንቋሕቋሕታ ዘለዎም ኣሲርካን ሃለዎቶም ኣጥፊካን ህዝቢ ናብ ቁኑዕ ቃልሲ ከምዘይዋሳእ ምግባር ረሳሕ ፖሎቲካ ጃንዳ እዩ። ኢትዮጵያ ሰብ ኣይሰኣነትን እንታይ ድኣ ጥርናፊ የድልዩ ነዚ ዓማጺ ስርዓት ኣብ ሕጊ ምቕራቡ። እዚ ከኣ ነዊሕ ግዜ ዝወስድ ኣይኮነን።

ኣብዚ ቅንያትዚ መንግስቲ ኢትዮጵያ ከምቲ ልሙድ ውሽጣዊ ሽግራቱ ንምሸፋን፣ ካብ ኣስመራ ዝተበገሱ መንግስቲ ኤርትራ ሰላም ኢትዮጵያ ክዘርጉ ዝተላኣኩ ከምዘለዉ ብጭብጢ ዘረጋገጽናዮ ሓቂ ኣሎ ክብሉ ይስምዑ ኣለዉ። ነገሩ ወዲ ድሙ ከምቀደሙ ከም ዝበሃል፣ በዚ ልሙድ ናይ ጠቕሻ መናፍሖም ዝደናገር ሰብ ክህሉ ኣይክእልን። ግን ዘጣቕዑ ኣይሰኣኑን ማለት ኣይኮነን። ምክንያቱ ገለ ሓቅነት እናፈለጡ ሕሉፍ ረብሓ ከይጎድሎም ወያኔ ከሳብ ዘሎ ረብሕኦም ክሕልዉ ዝደልዩ ጸጊዕ ጃንዳ ከምዝኾኑ ክንግራህ የብልናን። መንግስቲ ኣሜርካን ካልኦት ሰብ ረብሓን። ብኻልእ ወገን ወያኔ ከም መሳርሒ ዝዓሰቡቶም ኤርትራውያን ከም ገንሸል ጌርካ ጸረ ህዝቦምን ሃገርምን ከምዝሰለፉ ምግባር ኣዩ። ጃንዳ ነዚ ክልተ ነጥቢ ተኣማሚና ዳንከራ ውግእ ትሃርም ኣሎ።

ወያኔ ወዮ ድኣ ዝሓለፈ ታሪኻ ዘይትዝክር ኮይና ኣምበር፣ ክትጋደል በረኻ መውጺኢኣ ጭቆና ምንባር ክዝክር ምተገብኤ። ንመሰል ጭቆን ህዝቢ ትግራይ ዝብል ዓላማ ከምዝነበራን ብኡ መሰረት ከኣ መሪር ቃልሰን መስዋኣትነትን ከም ዝኸፈለትን ክርስቦ ኣይምተገብኤን። ወያኔ ብመሰረቱ ጸረ ጭቆና ህዝቢ ትግራይ ድኣንበር ጸረ ጭቆና ህዝቢ ኢትዮጵያ ከም ዘይተቐለሰት ካብ መትከላታን ጸኒሑ ከኣ ካብቲ ኣብ ልዕሊ ሰላማዊ ህዝቢ ኢትዮጵያን ተውርዶ ዘላ ባርባሪያዊ ግፍዕታት ክፍለጥ ይከኣል። ጭቆና ንምጥፋ ዝብል ጭርሖ ሒዛ ኣብ ልዕሊ ጩኩናት ዝተፈላለየ ግፍዕታት ትፍጽም ኣላ። እዚ ሕጂ ህዝቢ ኢትዮጵያ ሂወቱ ዝኸፍለሉ ዘሎ ቃልሲ ብወያኔ ዝወርዶ ዘሎ ስቓይ ካብቶም ዝሓለፉ ስርዓታት ዝፈጸሙዎ በደል

ዝገደደ ስለ ዝኾነ እዩ። ሓፋሽ እንተተላዒሉ ዓጋቲ ከምዘይብሉ ጃንዳ ኣጸቢቓ ክፈልጥ ምተገብኤ። ምክንያቱ ንሳ ክዕወት ዘኸኣላ ተሳትፎ ሓፋሽ ስለ ዝነበረ እያ።

ወያኔ ንመንግስቲ ኤርትራ ከተጸልም ከላ ኣብ ሰለተ ነጥቢ ተሞርኪሳ እያ። 1.) ክምቲ ቅድም ዝጠቐስኩዎ ውሽጣዊ ሽግራታ ምስ በርትዔ ኣቐልቦ ህዝቢ ኢትዮጵያ ንምጥምዛዝ። 2.) ቅንኢ ኣብ ኤርትራ ዝግበር ልምዳታት ጎሊሁ ኣብ ዝራኤሉ እዋንን። 3.) ሞጎተ መንግስቲ ኤርትራ ሓቅነቱ ኣብ ዝጎልሃሉ ግዜን እዩ። ኣብዚ ሕጂ እዋን ዓለም ብማዕድናዊ ሃብቲ ኤርትራ ትግረመሉ ዘላ እዋን ስለ ዝኾነ። መንግስቲ ኤርትራ ብኹሉ መዳያት ህዝቡ ነብሱ ክኸእል ዘሰላሰሎ ዘሎ ቃልሲ ብዓለም ደረጃ ተቐባልነት እናረኸበ ይኸይድ ስለ ዘሎ። ብፕሎቲካዊ መዳይ እቲ ወያኔን መወልታን ኤርትራ ንኣልሸባብ ትሕግዝ እያ ዝበሃል ዝነበረ ጠቕኒ ጉዳ ስለ ዝተከሸሐን። ኤርትራውያን ዝሰደዱ ዘለዉ ናይ ኤኮኖሚ ምኽንያት ዳኣንበር ናይ ፖሎቲካ ጸገም ከምዘይ ኮነ ስለ ዝተመስከረሉ ንህወሓት ሕጻም መርዘን ስለ ዝኾና፣ ኣስፐሪን (ASPRIN) ክትወስድ ናይ ግድን እዩ። እታ እንኮ ትጥቀመላ ኣስፐሪን እሞኻኣ ዘይትሰርሕ ንመንግስቲ ኤርትራ ምጽላማ እያ። ካልእ ሃንደበት ከም ሕጻም ወቕዒ ኮይኑ ንጃንዳ ዘህተፍትፋ ዘሎ ጉዕዞ ሽግ ነጻነት።

ካልእ ሃደበታዊ ከም ሕጻም ወቕዒ ኮይኑ ንጃንዳ ዘህተፍትፋ ዘሎ ጉዕዞ ሽግ ነጻነት እያ። ሽግ ነጻነት ንወያኔ ዘይተጸበየቶ መርዘን ኣሕዲራትላ ኣላ። ንህዝቢ ዓለምውን ተኣምራት ኮይናቶም ኣላ። ኒሕን ሓድነትን ህዝብና ንፈተውትና መዓር፣ ንጸላእትና ዓንደል ኮይኑዎም እሎ። ወያኔ ሽግ ነጻነት ኣብ መላኣ ኤርትራ ተካይዶ ዘላ ጉዕዞን፣ ኣብ ህዝብና ተሕድሮ ዘላ መንፈስን ከም በርቂ ሓጋይ ኮይኑዎ ኣሎ። እዛ ሽግ ነጻነት ተካይዶ ዘላ ጉዕዞ መሬትና ስለ ዝነኣሰ ኣይኮነን። መንፈስና ስለ ዝነገሰ እዩ። ኣብ ሕድሪ ሰማኣታትና ዘሎና ኣኽብሮት ስለ ተመስከረ እዩ። ሃገርና ሃገር ሰላም ምዃና ስለ ተረጋገጸ ኣዩ። ንሰማኣታትና ኣብ ዘዝወደቐዎ ስፍራ እናኸደት ሕድሮም ከም ዘይንጠልም ብዓውታ ትነግሮም ኣላ። ቃላቶም ሰሚዓ ንህዝቢ ተበስር ኣላ። ጎብታት ሳሕል ሓኹራ ፣ ጎላጉል ሰምሃር ሰጊራ፣ ኣጸምእ ደንከል ተጻዊራ፣ ቁሪ ዞባ ደቡብ ከይሸገራ፣ ኣብ ጉዕዞኣ ምስ ሰማኣታት ዊዒላ ሓዲራ፣ ጌና ሓርብርኛዊ ጉዕዞኣ ትቐጽል ኣላ። እዚ ነወያኔ ብዘይ ኩናት ስዕረት ኣዩ።

ኣብ መበል ዕስራን ሓሙሽተን (25) በዓል ነጻነትና ንምክባር ንሸባሽቡሉ ዘሎና እዋን፣ ፕራይም ሚኒስተር ኢትዮፕያን ኣዘዘቱ ሰበሰልጣን ወያኔን ዳንከራ ጸለመ ምድሳቕም መርኣያ ሓሳድ ባህርያቶም ኣብ ልዕሊ ህዝቢ ኤርትራ ምዃኑ ዘመስክር እዩ። እዚ ጊዚኡ ኣኼሉ ዘፍ ምስ በለ፣ ጃንዳ ካልእ እኮይት ከምትምህዝ ኣይንዘንጋዕ። ራህዋ ንጨቁን ህዝቢ ኢትዮጵያ ንምነ።

ዘለኣለማዊ ዝኸሪ ንሰማኣታትና።

ዓወን ንሓፋሽ

ገብረንጉስ መስመር።